

In-Neologiżmi fil-Malti: Il-Lingwa bħala Għodda Mingħajr Fruntieri Neologisms in Maltese: Language as a Tool without Barriers

Leanne Ellul

leanne.ellul@um.edu.mt

Abstract

This study focuses on neologisms in Maltese whose diverse word formation strategies, namely the root-and-pattern morphology and concatenative morphology, offer wide possibilities for analysis. In short, the term neologisms refers to newly coined words in a language (Kilgarriff 2008). Neologisms in English include *lactivist* (n.) and *mansplain* (v.) whilst neologisms in Maltese include *stessu* 'selfie' (n.) and *kejkina* 'cupcake' (n.). The linguistic mechanisms through which these neologisms are created are numerous and give way for the language to grow and to adapt over time. In fact, on one hand, there are arguments for neologisms and their full potential in breaking language barriers, but on the other there are arguments claiming that neologisms are imposed and ephemeral. Examples from everyday life and from the different types of neologisms are explained and the productive mechanisms through which they are created in Maltese are brought to light. The MLRS Corpus also provides numerous examples for this study. Therefore, through this study I will address: (i) the definitions of neologisms and their applicability in Maltese; (ii) the mechanisms through which neologisms are formed; (iii) the relevance of neologisms in widening our vocabulary.

Keywords: neologisms, nonce, morphology, Maltese, productivity

Daħla

In-neologiżmi huma s-suġġett ta' diversi dibattiti li jirriflettu l-potenzjal tal-lingwa. Il-lingwa nnifisha ttina diversi għodod li permezz tagħhom niffurmaw u nagħġiġu l-kliem. B'dawn l-ghodod f'idejna, nesperimentaw biex konxjament jew inkoxjament inwessgħu, fost l-oħrajn, il-vokabolarju tal-istess lingwa.

Fil-qalba tal-proċess tal-ħolqien tal-kliem hemm l-att fundamentali tat-tismija u l-mod li bih nirreferu għall-oġġetti li jeżistu madwarna (Saussure, 1916, pp.111-117). Il-bniedem ihoss il-ħtieġa li jagħti isem lill-oġġetti ta' madwaru, li jidtegħi kollu l-istess

oġġetti permezz ta' isem. Meta jsib oġġettid jeħtiegħu jsib ukoll isem ġdid għalih. Meta ma jsibx isem li jaqdih, jirrikorri għall-ħażna ta' mekkaniżmi li hu familjari magħha u bi ffit kreattività lingwistika joħloq il-ġdid; iħaddem l-għodod li għandu disponibbli għalih fi proċess li jurina kemm il-lingwa hi tassew għoddha mingħajr fruntieri.

X'inhuma n-neoloġiżmi?

Fi ffit kliem, it-terminu 'neoloġiżmu' jirreferi għal kliem ġdid f'lingwa, ngħidu aħna *lactivist* (n.), *mansplain* (v.), u *tomgirl* (n.). fl-Ingliz u stessu (n.), *titmazzaz* (v). u *kejkina* (n.) fil-Malti. Madankollu, insibu diversi definizzjonijiet ta' xejra lessikali, morfoloġjika jew semantika għal dan l-istess terminu. Neoloġiżmu jista' jkun ukoll kelma li ma tkun ilha li daħlet f'lingwa jew kelma li bdiet tintuża b'tifsira ġidida, ngħidu aħna fil-Malti *plattin* kienet tirreferi għal platt żgħir li tiekol minnu iżda maż-żmien il-kelma *plattin* ħadet ukoll it-tifsira ta' platt żgħir li jisparaw fuqu. Skont Akmajian et al (2010), f'sens dejjaq, in-neoloġiżmu huwa kelma li għadha kemm tiżied f'lingwa, filwaqt li definizzjoni iktar wiesgħha ta' neoloġiżmu hija kelma li għaddiet minn bidliet fit-tifsira (p.591). Cabré (1999) tgħid li n-neoloġiżmu jista' jkun kelma li ilha li feġġet, kelma li għadha ma daħlitx fid-dizzjunarju, kelma li jkollha instabilità formali jew instabilità semantika, u kelma li l-kelliema jqisuha ġidida (p.205).

Hemm min jissuġġerixxi li kliem missellef mit-Taljan u mill-Ingliz bħal *assessjar u ħuliganiżmu* u l-kliem misluf dirett miktub b'ortografija Maltja (ara *Frejp ta' Clare Azzopardi*) jew Taljana u Ingliza bħal *snapshots u waiter* (ara *Ulied in-Nanna Venut fl-Amerka ta' Juann Mamo) huma neoloġiżmi wkoll. Cachia (1978) jagħmel referenza għal traduzzjonijiet litterali li jiksbu tifsira ġidida fil-Malti bħal *dgħajsa tal-ġiri* għal *speedboat* jew *imħażen tal-friża* għal *cold stores* (p.82).*

Dawn it-traduzzjonijiet ifakkruna fil-kalki li jirreferu għal tip ta' self li fih il-kostitwenti morfermiċi tal-lingwa sors jiġu tradotti kelma b'kelma b'mod li jinħolqu morfemi ekwivalenti fil-lingwa mira (Crystal, 2008: p.329). Crystal jagħti l-eżempju *Superman* fl-Ingliz minn *Übermensch* fil-Ġermaniż. Fil-każ tal-Malti, nistgħu nsemmu eżempji bħal *ħasil il-moħħġi* għal *brainwashing u qamar il-ġħasel* għal *honeymoon*.

B'differenza minn dan il-kliem ġdid li jaqbad mal-kelliema u jidħol parti mill-vokabolarju ta' kuljum, insibu l-kliem nonce. Crystal jiddeskrivi dal-kliem bħala "a linguistic form which a speaker consciously invents or accidentally uses on a single occasion." (Crystal, 2008, p.329) Il-letteratura, speċjalment il-kitba għat-tfal, toffrieha minjiera ta' eżempji. Biżejjed inħarsu lejn *The BFG* ta' Roald Dahl li fih jippreżentalna sfida ġidida permezz tal-kliem li nagħħmlu sens minnu għax fost l-oħrajn (i) jikkonforma ma' tlaqqiġiħ fonologiċi possibbli fl-Ingliz, u (ii) iħaddem suffissi eżistenti li jirrispettaw it-temp u l-klassi lessikali (Eggins, 2004, [p.27-28]). Skont Crystal, jekk il-kelma taqbad, inkunu nistgħu nirreferu għaliha bħala neoloġiżmu.

Filwaqt li nżommu f'moħħna din il-varjetà ta' termini u definizzjonijiet, f'din il-

kitba se nkun qed nirreferi primarjament għan-neoloġiżmi fis-sens dejjaq tagħhom, jiġifieri kliem maħluq ġdid f'lingwa, mingħajr ma neskludi xi eżempji nonce.

Iż-żmien, xi rwol jilgħab?

Fuq naħha nsibu min jinkoraggixxi l-ħolqien tan-neoloġiżmi u jisfrutta l-potenzjal tagħhom, u fuq in-naħha l-oħra, insibu min jargumenta li n-neoloġiżmi huma effimeri u imponuti mil-lessikografi (Hitchings, 2011). Mhux l-ewwel darba li nsibu min jargumenta li n-neoloġiżmi maħluqa għalxejn u jipproponi li nqajmu kliem li miet (Sammut, 2012, p.9). Fil-qalba ta' dan kollu hemm iż-żmien u għalhekk wieħed jistaqsi: Kemm irid jgħaddi żmien biex kelma tibda tissejjah neoloġiżmu? Kemm irid jgħaddi żmien biex kelma ma tibqax tissejjah hekk u tidħol bħala parti mill-vokabolarju tal-lingwa?

Fi kliem Żahra (2013), hu u jikkummenta fuq in-neoloġiżmi fix-xogħol ta' Mamo, “minħabba fil-ħtieġa ta' aġġornament kontinwu minn lingwa li hija ħajja, dejjem sejkun hemm kliem li meta jiġi meqjus dijokratikament u sinkrotikament, sejkun ikkunsidrat bħala kliem li ma jkunx ilu li daħħal u li sar parti mill-bqija tal-kliem użat u drat mill-kelliema.” (p.46) Il-kriterju taż-żmien huwa essenzjali daqskemm hu relativ fl-aċċettazzjoni tagħna ta' kelma u t-thaddim tagħha. Bħalma tgħallimna l-istorja, għall-ewwel, kelma aktarx li ssib rezistenza, iżda maż-żmien tindara u ssir parti mill-vokabolarju tagħna, bħalma ġara bil-kelma *tisliba*.

Hawnhekk qed niproponi din it-tabella li tgħinna nħarsu lejn il-proċess li bih kelma tiġi aċċettata f'lingwa. Naturalment, iż-żmien preċiż huwa relativ skont il-bżonn li hemm għal din il-kelma (ngħidu aħna, *ewro*) u l-frekwenza tal-użu (ngħidu aħna, *ittr u borrinu*), fost l-oħrajn.



Tabella nrū 1

Bla dubju, li kelma tkun inkluża fid-dizzjunarju tghien fl-aċċettabilità tagħha. Kelma tiġi inkluża f'dizzjunarju għax tkun qed tintuża mill-kelliema, u aktarx li tintuża iktar għax wieħed isibha f'dizzjunarju. Naturalment, f'lingwi b'iktar riżorsi minn tagħna dan il-proċess huwa iktar iffacılılat. L-Oxford English Dictionary (2018) jaġġornaw id-dizzjunarju minn żmien għal żmien. L-aħħar żieda iktar minn 900 kelma u tifsira saret f'Għunju 2018.

Minkejja li d-dizzjunarju mhux l-uniku kejl tal-kliem, żgur illi jagħti status lill-kliem u aċċettabilità formalu u jgħin biex iż-żmien li fih tiġi aċċettata u użata l-kelma,

jtinaqqas. Li kelma tibda tieħu forom oħra (ngħidu aħna, verb li jibda jiġu konjugat jew jiġu derivati minnu lessemi oħra) huwa prova oħra li l-kelma tkun qabdet u dahlet bħala parti mill-vokabolarju tal-lingwa.

In-neoloġiżmi fil-Malti

Il-grammatiki tagħna ma jikkummentawx wisq fuq in-neoloġiżmi. Hawnhekk nikkwota biss *Iż-Żieda mat-Tagħrif fuq il-Lingwa Maltija* (1984). F'din iż-żieda nsibu referenza għan-”Neoloġiżmi Anglo-Sassoni u Rumanzi fil-Malti” u l-ortografija tagħhom. Jingħad li:

Il-Malti, bħall-ilsna ħajjin kollha, issellef u għadu jissellef kliem l-aktar minn dawk lilsna li jiġi f'kuntatt magħħom kulturalment, socjalment, ekonomikament u kummerċjalment. Id-dħul ta’ kliem barrani li l-poplu jħoss il-bżonn tiegħu jgħedded u jqawwi l-ilsien Malti, għalkemm il-Malti jibqa’ fundamentalment il-ilsien Semitiku. Hafna mill-kliem missellef jingħata bixra fonetika, morfoloġika u grammatikali Maltin. Kliem ieħor, li jkun x’aktarx ġdid, ikun irid iż-żmien biex joqgħod u jaddatta ruħu għall-Malti.

Għaldaqstant, hawnhekk b’neoloġiżmu qed jinfiehem kliem li dieħel minn lingwa oħra u mhux kliem maħluq ġdid fl-istess lingwa. Fil-fatt, *Iż-Żieda mat-Tagħrif fuq il-Lingwa Maltija* tkompli billi tagħti gwida dwar kif għandu jinkiteb dan il-kliem.

Il-mekkaniżmi li bihom noħolqu n-neoloġiżmi

Il-mekkaniżmi li bihom noħolqu n-neoloġiżmi (qabelxejn verbi, nomi, aġġettivi iżda wkoll partijiet oħra tad-diskors) f’diversi lingwi (ara Akmajian et al. (2010) u Lieber (2005)) huma varji. Primarjament nagħmel referenza għall-Ingliz għax insibu l-istess kliem f’lingwi oħra Indo-Ewropej kif ukoll għaliex hija t-tieni lingwa tagħna u għandna aċċess ikbar għaliha.

Il-mekkaniżmi ewlenin li bihom noħolqu kliem ġdid huma: (i) il-kompożizzjoni bħal *kartanzjan* u *qawsalla*; eżempji interessanti oħra nsibuhom fir-rumanz *It-Tawmaturgu ta’ Mark-Anthon Fenech* fosthom *spazjuplan* (vettura tal-ajru u spazjali) u *sitarra* (strument mužikali magħmul minn sitar u kitarra), (ii) it-tqarwiż bħal *dott għal dottore* u *microwave* għal *microwave oven*, (iii) il-blending bħal *smog* magħmula minn *smoke* u *fog* u iktar riċenti *brexit* magħmula minn *British* u *exit* (Fontaine, 2017), (iv) il-formazzjoni warrija bħal *surreali* minn *surrealizmu*, u (v) l-akronimu bħal *NATO* għal *North Atlantic Treaty Organization*.

Is-sitwazzjoni tal-Malti hija kemxejn partikolari għax filwaqt li l-potenzjal għal kliem ġdid, teoretikament huwa fertili doppjament minħabba s-sistema konkatenattiva u s-sistema mhux konkatenattiva li jħaddem, ir-rata li biha noħolqu kliem ġdid fuq naħa, u r-reżistaġa fost il-poplu u l-mezzi li bihom niffaċilitaw li jaqbad dan il-kliem fuq naħa oħra, mhumiex iwieżnu lil xulxin.

Is-sistema mhux konkatenattiva

F'*The Productivity of Arabic in Maltese* (1995) Mifsud jistqarr li "it is all too evident that the productivity of the Arabic morphological mechanism in Maltese is very limited and shows signs of further decline" (p.158). Fost il-kliem imnissel minn għeruq Semitiċi jew zkuk Romanzi nsibu *dinji* minn *dinja*, *kelliemi* minn *kellem*, u *mleħħen* minn *leħen*. Minħbbba l-forma templatika li hu ffurmat biha dal-kliem, u allura sistema xi ffit jew wisq restriġġenti, ffit li xejn baqa' jinholoq kliem li jifforma parti minn din is-sistema. Naturalment, eżempji bħal *tellgħar* minn *tella'* (għerq u forma Għarbi u zokk Rumanz) joħolqu interess kbir u jkomplu juruna kemm il-lingwa, jew aħjar il-lingwi, m'għandhomx fruntieri.

Cachia (1978), f'*Contemporary Journalistic Maltese* jagħmel referenza għal *tishib* li ġiet iffurmata mill-gherq SNB bl-idea ġenerali ta' sħubija, iżda b'sens ġdid, ta' sħubija politika. (p.81) Eżempju interessanti ieħor hu *tpingjja*, mhux biss għax kelma li ġejja mit-Taljan qagħdet għall-forom morfoloġiči Għarab (Ellul, 2016: p.141), iżda wkoll għax hija kelma li maż-żmien akkwistat tifsira ġidha, dik ta' tatwaġġ (ara Żahra, 2013, p.49, u Zammit, 2016).

Is-sistema konkatenattiva

Is-sistema konkatenattiva tippermetti iktar flessibilità. Huwa iktar faċli għall-kelliema li jżidu tarf ma' zokk stabillit u b'hekk jagħtu tifsira ġidha liz-zokk. Din it-tendenza hija l-fenomenu tal-istabilizzazzjoni taz-zokk li mhu xejn ġdid għall-Malti; tant illi kif jgħid Mifsud (1995) "fil-Malti Semitiku nnifsu hemm sforz biex jiġu stabilizzat iz-zokk" (p.159). Jagħmel referenza għal numru ta' mekkaniżmi mill-Għarbi li llum ma tantx għadna nħaddmuhom, tħlief għall-konjugazzjoni li kif jgħid "While verbal derivation is limited to Arabic and Arabicised verbs, verbal inflection has succeeded in extending its productivity to all loan verbs" (p.154) kif anke jidher fi kliem maħluq dan l-ahħar bħal *tissajfa jaġġa u tistessja*. Dwar dan, Cachia (1978) jgħid li "verbs of this sort coined on English nouns by means of the ending -ja, are also very common" (p.84) u jagħti l-eżempju *strajkja*. F'"The language of young people and language change in Maltese" Fabri (2011) jikkwota lil Barbara u Scicluna (2002: p.42) u jagħti l-eżempji *tiffrīkja*, *tinnerdja*, *tifflertja* u *tiffrenċċja*.

F“Influwenzi fuq il-Malti: Sa fejn għandna naslu?”, Mifsud (2000) iżid li

għalkemm l-Ingliz min-natura tiegħu kellu jintegra mal-baži Ġħarbija tal-Malti wisq aħjar mit-Taljan, dan fil-fatt ma seħħix. Il-mkkaniżmu tat-tnissil ma kienx għadu proddutuv u l-Malti, sa minn qabl il-miġja ta-Inglizi, kien žviluppa toroq oħra eħfxf għall-integrazzjoni tal-kleim missellef. Imma daw kienu toroq li jixbhu wisq iktar lis-sistema tal-lingwi Ewropej, biz-zokk u l-affissi, milli lis-sistema nattiva tal-Malti stess, bil-għerq u l-forom miksura. (p.63)

Mifsud (1995) jirreferi għas-suffissi mit-Taljan li jrendu nom tal-aġġent. Jispjega kif ix-xogħliljet saru iktar tekniċi, u allura n-nomi u l-mekkaniżmi li bihom jinħoloq in-nom tal-aġġent bdew jiġu importati mit-Taljan (p.155). Isemmi s-suffissi -ar, -atur, -ur, -ant, -ist(a) fi kliem bħal *arġentier, induratur, awtur kantant u bandista*. Dawn is-suffissi għadhom proddutvi sal-lum il-ġurnata fi kliem bħal *salottier, logħoburist u nisatur* (ara Appendix 1).

Harsa lejn Appendix 1 turina lista ta’ kliem maħluq fl-aħħar snin u primarjament mibni permezz tal-morfologija konkatenattiva. Xi kliem f’din il-lista ġie ffurmat fil-kuntest ta’ logħob bil-kliem iżda xorta waħda jurina kemm il-lingwa għandha l-potenzjal li toħloq, tant li xi kliem minn dan, skont l-MLRS (Maltese Language Resource Server), digà qed jitħaddem minn nies.

Mifsud (1995) jindika wkoll it-thaddim tan-nom mimmat, speċjalment fejn jidhol in-nom tal-post. In-nom mimmat baqa’ jithaddem ma’ kliem ieħor u joħloq kliem ġdid. Fil-fatt, Mifsud jagħmel referenza għal numru ta’ neoloġizmi b'għeruq Ġħarab li nħolqu matul is-snин permezz ta’ dan il-mekkaniżmu fosthom *Mylsen* (ta’ Vassallo) u l-Miklem (ta’ Serracino-Inglott) u anke l-kelma *mitjar*. Fil-fatt, interessanti kif xi drabi, ċerti puristi joħolqu kliem ġdid ibbażat fuq mekkaniżmi Ġħarab meta jkollna kelma eżistenti, kif ġara b’*għalliema* li daħlet wara l-kelma *teacher*.

Mifsud jagħmel referenza għan-nomi tal-post li jħaddmu suffiss Taljan u dawn jgħid li huma proddutti bħal *spiżerija, biljetterija u birrerija* li kollha jħaddmu s-suffiss -(er)iżja. Fil-fatt, dan is-suffiss għadu proddutiv sal-lum u naraw f’ejempji bħal *pulpetterija u ftajjarja*. Kien hemm żmien li fih anke l-Kunsill Nazzjonali tal-Illesien Malta inkoraġġixxa l-ħolqien ta’ kliem ġdid Malti bħal *fenkerija*. Interessanti wkoll l-eżempju *snackeria* fejn din id-darba għandna zokk Ingliz li miegħu ngħaqad suffiss Taljan (ara Appendix 1).

Suffissi oħra li jeħtieġ l-attenzjoni tagħna huma -*aġni* kif imsemmi minn Fabri (2011) b’ejempji bħal *inkazzaġni, blasensaġni, vojtajġni u ksuħaġni u -izza* f’ejempji bħal *brikkunizza u mqarbzizza*. Fabri jsemmi wkoll -ata bl-eżempji *żiblata u miġnunata* (pp.20-21). Ma’ dawn nistgħu nsemmu eżempji iktar riċenti li propriu juru kemm dawn is-suffissi għadhom prudutti bħal *bjondata, fruttata u bebbuxata*. Interessanti l-eżempju *każinata* li ntuża għall-ewwel darba minn għaqda studenteska u minn dak iż-żmien ‘I-hawn diversi għaqdiet studenteski u għaqdiet oħrajn addottaw u ħaddmu dan l-isem (ara Appendix 1).

In-neologiżmi f'kuntest

L-aħjar mod li bih niġġudikaw kelma huwa l-kuntest. Cachia (1978) fil-fatt jikkummenta fuq ir-rikostruzzjonijiet morfoloġiči b'għeruq jew zkuk antiki jew ġodda u kif dawn iseħħu fil-gazzetti u iktar minn hekk, fil-lingwa letterarja (p.84). Kelma ġdida użata fil-gazzetta jew f'rumanz tirrifletti l-kreattività tal-awturi u tixpruna t-thaddim ta' lessiku ġdid.

Fil-gazzetti

F'“Influwenzi fuq il-Malti: Sa fejn għandna naslu?”, Mifsud (2000) jikkummenta li bit-tajjeb u l-ħażin kollu, il-lingwa qiegħda f’idejn il-ġurnalisti (p.55). Ryding (2005) tikteb li

Particular features of MSA journalistic style include more flexible word order, coinage of neologisms, and loan translations from western languages ... It is just this ability to reflect and embody change while maintaining the major grammatical conventions and standards that make journalistic Arabic in particular, a lively and widely understood form of the written language and, within the style spectrum of Arabic as a whole, a functional written standard for all Arab countries. (p.9)

Dan jurina kemm il-ġurnaliżmu jista' jkun tassew lok ta' kreattività u twessigħ tal-fruntieri tal-lingwa.

Fenech (1978), jgħid li l-modi diversi li bihom jinħoloq kliem ġdid fil-gazzetti huma innovazzjonijiet semantiċi, innovazzjonijiet morfoloġiči, kliem misluf addattat għall-Malti u kliem misluf li ma jinbidilx (p.80). Huwa jikteb kif bil-kelma *ħatfa* nifħmu a *snatch* imma permezz ta' speċjalizzazzjoni tat-tifsira, fil-gazzetti saret tintuża bit-tifsira ta' *kidnapping* (p.81). Iżid li numru ta' neologiżmi huma nomi verbali ffurmati permezz tal-prefiss t- u ħafna drabi jfissru ideat astratti bħal *t-komplijsa* li tfisser *completion* jew *furtherance* (p.85; ara wkoll Ellul, 2016, p.88), u *xbubija* minn *xebba* (Cachia, 1978, p. 85).

Fil-letteratura

Fil-letteratura, il-liċenċja poetika u l-kreattività lingwistika jieħdu priorità. Hemm enfasi fuq x'qed jingħad, iżda l-iktar fuq kif qed jingħad. Il-letteratura tgħallimna nkunu kreattivi lingwistikament; tgħallimna nkissru l-fruntieri biex noħolqu l-ġidid u kif dak il-ġidid, għax iħaddem nozzjonijiet li aħna familjari magħħom, jinftiehem xorta waħda.

Cixous (2014) tgħid “... we are well aware that one knows how to fabricate neologisms; when there is a need for them, they come! As for their codification

... usage decides." (p.58) Il-kitbiet letterarji stess joħolqu l-bżonn ta' ċerti kliem. Li l-awturi joħolqu kliem ġdid biex jesprimu kunċetti li ma jsibux kliem għalihom, imur id f'id mad-dixxipplina li qed iħaddmu, u allura din insibuha minn dejjem. Eżempju ta' dan fil-letteratura tagħna huwa r-rumanz *Ulied in-Nanna Venut fl-Amerka* ta' Juann Mamo li jippreżentalna numru ta' neoloġiżmi.

Kif jirrimarka Żahra (2013), Mamo jħaddem tlieta mill-mekkaniżmi li semmejna iktar 'il fuq biex joħloq in-neoloġiżmi, jiġifieri (i) kliem missellef direttament mill-Ingliz jew it-Taljan; (ii) il-ħolqien ta' derivattivi minn zkuk Rumanzi u Inglizi jew għeruq Semitiċi u (iii) binjiet komposti (p. 47).

M'hemmx dubju li Mamo kien kreattiv ħafna fl-użu tiegħu tal-lingwa, u xejn ma qagħad lura milli jħaddem l-ġħodod li kienu disponibbli għalih. Ngħidu aħna, Mamo jibdel il-kunjomijiet f'agġettivi permezz tas-suffiss -jan, ngħidu aħna *Stricklondjon*. Xi drabi l-ismijiet sħaħ jew il-kunjomijiet jagħtihom plural sħiħ, ngħidu aħna minn *Għirgor* joħloq *Għirgorijet*, *Sacco* joħloq *Sakkijiet*. Kif jirrimarka Cachia f'Contemporary Journalistic Maltese (1978), "The words l-isperparts and l-iskajgakers could undergo another modification in assimilating themselves to Maltese by replacing the English plural in -s by the Maltese plural -ijiet, so that they would read l-isperpartijiet and l-iskajgakerijiet. The trend of making such replacements is gaining ground both the journalistic language, and in spoken and literary Maltese" (p.29). Din fil-fatt tagħmilha wkoll Clare Azzopardi fis-sensiela ta' kotba ta' Jake Cassar meta tuża l-kunjom *Pakrazjijiet*.

Mamo juža wkoll għeruq Semitiċi stabbiliti biex joħloq kliem ġdid, ngħidu aħna *nixxiefa* minn *nixef*, *mikrijin* minn *kera*, u *mħasses* minn *ħass*; juža zkuk Rumanzi stabbiliti biex joħloq kliem ġdid bħal *jifrowkussja* minn *fokus* u zkuk Inglizi stabbiliti biex joħloq kliem ġdid bħal *jibboksa* minn *boks* u *jiddrinkja* minn *drink*.

Fil-każ tal-kwadrilitteri, Mifsud jikteb li l-proċess li bih niffurmaw il-kwadrilitteri m'għadux jiġi mħaddem mill-poplu, "tant li dawk il-ftit verbi kwadrilitteri sħaħ iffurmati riċentement b'dan il-proċess jinstabu l-aktar fil-letteratura" (Ellul 17). Hawnhekk ta' min ninnutaw l-użu tal-verb *iqanpnu* fil-poežija "Assedju- Stil 1967" ta' Mario Azzopardi:

fuq kull kampnar il-landi mtaqqba
tat-tradizzjoni jqanpnu
l-assedju tal-elfdisamija

Il-kreattività lingwistika tifjorixxi fejn tidħol il-kitba għat-tfal. Azzopardi, fis-sensiela ta' Jake Cassar tuża s-singular *serk* u l-plural *sriek* li jirreferu għal kreaturi koroh u kattivi; qishom boċoċ żgħar suwed, ħodor, bla jdejn u bla saqajn, ħalqhom mimli snien bil-ponta; iħobbu jieklu l-Kantofonis. Il-Kantofonis ukoll hija kelma li tivvinta Azzopardi (għal ogġett li ħolqot hi stess) fl-istess sensiela u biha tirreferi għal pjanta li tikber biss fir-Renju Unit u kull darba li jikluha jew jixorbuha l-Uditi jintunaw il-vuċi tagħhom. Azzopardi tagħti wkoll tifsira ġdid li kliem li digħi ja jeżisti.

Il-kelma *karrottu* fil-ktieb *Mingu* mhix ħaxix jew kif tintuża fl-MLRS bħala oġgett li jattira lil xi ħadd, imma mnieħer twil (u xi ftit mgħawweġ ukoll).

Xi ħaġa ta' spiss fil-poezija, hija l-innovazzjoni morfoloġika li permezz tagħha jinħoloq diskors ġdid li jiddefamiljarizzana minn norma. Din xi ħaġa li jagħmilha ħafna Glen Calleja f'eki t'eki (2012) u f'kull *flgaħxaxja kif mal-għabex tnin u tmut saħħet il-jum* (2016). Hawnhekk se nullimita biss il-kummenti tiegħi fuq parti mill-poezija “tini. sib. trid. dawwal. armi.” (2014) Din hija silta mill-poezija.

iii.

trid tibda mawrieteck fis-salott tar-Regim
 trid tagħraf, b'xagħrek quddiem għajnejk,
 xi jfissru certa tkaken u t-toqol tal-pass
 fejn u kif u ġħal min jaqgħa w jiegħaf u xi jħalli wara dahrū
 trid titgħallem taqra l-isdra immedaljati
 trid tmisilhom bizejhom imqajjma minn fuq il-flokk
 biex jiftħu kamra kliem protett
 trid tmiss l-ilma u sselgu u toħloq gżejjjer t'ambjent naturali pristin
 safi, dik il-kelma li ridt

v.

armi l-lukanda fejn morna ‘I bogħod
 u ġejna lura iktar televiżivi minn qatt qabel
 armi l-gallarija mnejn ġibdu x-xena ta’ ħbiberija
 armi s-sular sħiħ u l-prekawzjonijiet
 arm’imla l-kennierji tal-iMdini bil-pjanijiet tiegħek
 tiegħi magħmulin biex jorqu w ma jqumux

armi mill-inqas tliet ġenerazzjonijiet ta’ kpiepel t’għajnejn
 wara l-kafè ta’ filgħodu f’kolazzjon kollettiv
 armi l-irkoppa titriegħed nervuża taħt il-mejda
 armi l-ma-rridx tas-shab imdendel dalgħodu, jew
 raxxet ftit fl-aħħar?

Hawnhekk ninnutaw diversi innovazzjonijiet morfoloġiči fosthom is-suffiss pronominali (possessiv) -ek f’*mawrieteck* li ġeneralment jingħaqad ma’ nomi li huma qrib tagħna (bħal *id, saqqajn u dar*). Calleja qed jgħaqqu man-nom verbali tal-unità *mawra*. Iħaddem ukoll il-plural miksur f’*isdra*; bħalma minn *seger* nagħmlu *isqra*, minn *sider* jagħmel *isdra*. Ghalkemm mhux strettament neologiżmu, *isdra* jintuża l-iktar fil-kuntest ta’ “*isdra tat-tigieġ*” u għalhekk qiegħed jużah b’mod ġdid. Ftit huma l-bljet jew l-irħula li huma plural (bħall-*Imrieħel*); hawnehekk l-iktar plural popolari fil-Malti, -i, jużah ma’ isem ta’ belt biex joħloq l-*iMdini*. Jieħu spunt ukoll mill-kliem u joħolqu mill-ġdid f’kategorija grammatikali oħra: minn nom *medalja* jagħmel il-partiċipju passiv *immedaljati* u minn nom *silġ* joħroġ il-verb *'sselgu*.

Walid Nabhan ukoll għandu ħila kbira fit-tħaddim tal-lingwa b'mod innovattiv. Ta' min ngħidu li Walid kelliem nattiv tal-Għarbi u allura għandu aċċess ikbar għall-mekkaniżmi Semitici. Nirreferi għal diversi eżempji mill-ktieb *Fi Triqti Lejha* (2014). Bħal Calleja juža s-suffiss pronominali (possessiv) ma' nomi li mhux soltu jieħdu dan is-suffiss fit-tieni persuna bħal *nuqqasek, halibek, larinġatek, liżarek u takkunek*, u fl-ewwel persuna bħal *żarbuni, melhi, ghajjati u tebuti*. Ċarament, il-morfologija konkatenattiva tiffacilata l-ħolqien ta' kliem ġdid jew kliem użat b'mod ġdid u fil-fatt Nabhan juža l-plural *-ijiet* biex irendi plural il-kliem li mhux soltu nużaw fil-plural bħal *dejavuwijiet, imniħrijiet u ekujiet*. Joħroġ ukoll kliem minn kliem ieħor bħal *friskezza* (n.) minn *frisk* (n.). u *twerraq* (v.) minn *weraq* (n.). Xi drabi l-kliem iżomm l-istess kategorija grammatikali u xi drabi jibdilha (ara wkoll diversi studji fl-Ingliz dwar kliem bħal *Google* u *fabulous*, fosthom Harbeck, 2014 u Kilgarriff, 2010).

Jekk hemm qasam li ftit li xejn għadu esplorat fil-Malti, huwa dak tal-fantaxjenza u allura jista' jonqos li min se jikteb dan il-ġeneru, fosthom John Bonello, irid isib kliem ġdid. Iżda ktieb li żgur qabeż il-fruntieri huwa *It-Tawmaturgu* ta' Mark-Anthony Fenech. F'dan il-ktieb, insibu numru ta' neoloġiżmi, xi wħud ivvintati kompletament u m'għadhom ebda rabta mat-tifsira tagħħom bħal *apoljos* (l-aktar punt 'il bogħod ta' korp spazjali – pjaneta, qamar jew asteroide – mix-xemx); oħrajin imsejsa fuq mekkaiżmi mħaddmin digħà bħal *attwaturi* (muturi żgħar misjuba fil-ġonot tal-armatura li jtejbu l-moviment tal-bniedem) u *telepatista* (persuna mħarrġa fl-użu tat-telepatija). Xi wħud mill-kliem li joħloq iżid tifsira ma' dik eżistenti bħal *bastimenti/ imriekeb spazjali* (bastiment li jivjaġġa fl-ispażju u li minħabba t-tunnellaġġ tiegħu ma jistax jidħol fl-atmosfera ta' pjaneta jew jersaq wiqqi qrib korp spazjali minħabba l-għibda tal-gravità) jew jispjega lilu nnifsu bħal *fjammaturi* (arma li tispara ġett twil ta' nar). Interessanti r-ritorn għal tifsiriet bażiċi bħal *Mulej* li ġeja minn Mula(j). F'*Il-Malti* nsibu li "Mula tfisser raġel għani, għandu ħafna ġid. Minħabba fit-tifsira, il-kelma mula saret kelma ta' ġieħ li nagħtu lill-kbarat." (p.53) Maż-żmien ġadet tifsira speċifika fil-kuntest reliġjuż iżda hawnhekk Fenech qed jużaha fis-sens originali tagħha, jiġifieri kmarrant venerabbli, ġeneralment terminu użat għall-kunsill tal-kmandanti veterani tal-flotta spazjali.

Kif qed naraw, il-letteratura toffrielsa minjiera ta' ġdid; jekk hemm lok fejn noħolqu l-ġdid huwa proprju fil-letteratura. Permezz tal-innovazzjonijiet morfologiċi nitbiegħdu mid-diskors ta' kuljum. Dan ma jfissix li kull kelma li tinħoloq se taqbad, iżda hemm il-potenzjal, u fruntieri, m'hemmx.

In-neoloġiżmi bħala għoddha mingħajr fruntieri

1. Din il-ktiba kienet kontribuzzjoni ċkejkna li permezz tagħha xtaqt *Il-lingwa mhix għall-għażżeen*

Il-Malti, bħal kull ilsien ieħor huwa sinjur, u jekk inħaddmu moħħna sew u

nkunu ftit kreattivi nistgħu noħorġu bi kliem ġdid. Il-lingwa tespandi kemm nespaduha.

2. *L-ġħodod tal-lingwa*

Sabiex lingwa tikber u tissaħħaħ, jeħtieg li jkollha diversi għodod disponibbli għaliha. Ngħidu aħna, I-MLRS tana għodd indispensabbli li biha nistħarrġu kemm qed jaqbad il-kliem ġdid. Dizzjunarju li jkun aġġornat minn żmien ġħal żmien huwa imperattiv, kif rajna fil-każ tal-Oxford English Dictionary. Sħarrig ta' familjarită fost il-kelliema nattivi jagħtina wkoll stampa iktar čara ta' kemm il-kelliema huma konxji ta' dan il-kliem ġdid.

3. *Iż-żgħażaqħ huma l-ġdid*

Kif rajna mill-kelma *kažinata*, iż-żgħażaqħ, friski u żgħar huma wkoll, għandhom il-kundizzjonijiet favorevoli biex inislu kliem ġdid. B'rabta ma' dan, Fabri (2011) jikkummenta hekk:

Young people tend to create and make use of innovative expressions and combinations in their desire to express themselves as intensely as possible. One could also speculate that they tend to be more adventurous with the use of loan expressions and forms. Some of these expressions fall prey to fashion and just become a passing fad, but others survive and spread. For this reason, “young people” can be considered one potential source of language change. (p.14)

In-natura tan-neoloġiżmi dejjem tinbidel u toħloq il-lingwa mill-ġdid. In-neoloġiżmi jgħaqqu bażżejjiet u affissi minn lingwi differenti, ibiddlu t-tifsiriet u joħorġu tifsiriet ġodda. Anke l-istudji marbuta man-neoloġiżmi jimplikaw il-ġdid. Partijiet minn dan l-istudju, minn dawn u ftit snin oħra jkunu datati (bħalma jiġi warakollox f'diversi oqsma). Huwa għalhekk li rridu (aqrawha, il-kelliema nattivi) nibqgħu noħolqu l-lingwa u naċċessaw l-ġħodod disponibbli għalina, huwa għalhekk li l-Malti jista' jikber f'oqsma diversi u huwa għalhekk li l-lingwa hija għoddha mingħajr fruntieri.

References

- Akkademja tal-Malti. (2004). *Tagħrif fuq il-Kitba Maltija II*. Malta: L-Akkademja tal-Malti u Klabb Kotba Maltin.
- Akmajjan A. et al. (2010). *Linguistics: An Introduction to Language and Communication*. Cambridge: The MIT Press.
- Aquilina, J. (1987). *Maltese English Dictionary*. Malta: Midsea.
- Azzopardi, C. (2009 – 2015). *Jake Cassar*. Malta: Merlin. ---. (2015). *Mingu*. Malta: Merlin.
- Cabré, M.T., trad. J.A. DeCesaris (1999): *Terminology. Theory, methods and applications*. Il-Pajjiżi l-Baxxi: John Benjamins.

- Calleja, G. (2014). "tini. sib. trid. dawwal. armi." *Ex-Voto: Kitbiet*. < https://issuu.com/ryanfalzon/docs/ex_voto_kitbiet>
- Cixous, H. (2014). *White Ink: Interviews on Sex, Text and Politics*. Londra: Routledge.
- Crystal, D. (2008). *A Dictionary of Linguistics and Phonetics*. Is-6th ed. Oxford: Blackwell.
- Eggins, S. (2004). *Introduction to Systemic Functional Linguistics*. Londra: Continuum.
- Ellul, L. (2010). "Il-Verbi Kwadrilitteri fil-Malti." Teżi tal-BA. U ta' Malta. ---. "In-Nomi Verbali fil-Malti." Teżi tal-MA. Università ta' Malta.
- Fabri, R. (2011). "The language of young people and language change in Maltese." *Variation and Change: The Dynamics of Maltese in Space, Time and Society*. Ed. Sandro Caruana, Ray Fabri, u Thomas Stoltz. Berlin: Akademie Verlag. 89-108. [academia.edu](http://www.academia.edu/3101737/The_language_of_young_people_and_language_change_in_Maltese). < https://www.academia.edu/3101737/The_language_of_young_people_and_language_change_in_Maltese>
- Fenech, M.A. (2017). *It-Tawmaturgu*. Malta: Horizons.
- Fontaine, L. (2017). "The early semantics of the neologism BREXIT: a lexicogrammatical approach". *Functional Linguistics*. <<https://functionallinguistics.springeropen.com/articles/10.1186/s40554-017-0040-x>>
- Harbeck, J. (2014). "Advertisers Trick Your Brain by Turning Adjectives into Nouns." *Slate*. <http://www.slate.com/blogs/lexicon_valley/2014/05/19/advertisers_trick_your_brain_by_turning_adjectives_into_nouns.html>
- Hitchings, H. (2011). "Henry Hitchings on neologisms." *The Guardian*. <<https://www.theguardian.com/books/2011/feb/05/henry-hitchings-neologisms>>
- Kilgarriff, A. (2010). "Google the verb." *Language Resources and Evaluation*, Vol. 44, No. 3: 281-290. <https://www.jstor.org/stable/40666362?seq=1#page_scan_tab_contents>
- Saussure, F. (1916). *Course in General Linguistics*. New York: McGraw-Hill Book Company.
- Lieber, R. (2005) "English Word-Formation Processes." *Handbook of Word-Formation*: 375-427. Pavol Štekauer u Rochelle Leiber (ed.).L-Olanda: Springer Science & Business Media.
- Mifsud, M. (1995). "The Productivity of Arabic in Maltese." *AIDA 2nd Conference Proceedings*. Ed. Clive C. Holes. Cambridge: AIDA: 151-160. ---. (2000). "L-Influwenzi fuq il-Malti: Sa Fejn Għandna Naslu?" Ilsien Qadim f'Millenju ġdid. Malta: L-Akkademja tal-Malti.
- MLRS. V3.0. (2016) Institute of Linguistics, and the Department of Intelligent Computer Systems. <<http://mlrs.research.um.edu.mt>>
- Nabhan, W. (2014). *Fi Triqti Lejha*. Malta: Klabb Kotba Maltin.
- Oxford English Dictionary. (2018). *Updates to the OED*. <<https://public.oed.com/updates/>>
- Ryding, K.C. (2014). *Arabic: A Linguistic Introduction*. Cambridge: Cambridge UP. *Google Books*.
- Sajdon, P.P. (1931). "Nisel u Tifsir il-Kliem." *Il-Malti*. Malta: L-Akkademja tal-Malti.
- Sammut, M. (2012). "In-nazzjonalità taċ-ċittadin u ċ-ċittadinanza ta....-....?" *I-acċent*, Novembru 2012: 9-14. <http://ec.europa.eu/translation/maltese/magazine/documents/issue_08_mt.pdf>
- Żahra, C.J. (2013) "Il-Lingwa ta' Juann Mamo: Bejn il-Qadim, il-Popolari u l-ġdid Fjamant." Teżi tal-BA. U ta' Malta.
- Zammit, M. (2016). "It-tpinġija mill-primittiv għall-modern." *tvm.com.mt*. <<https://www.tvm.com.mt/news/it-tpinġija-mill-primittiv-ghall-modern/>>

Bio-note

Leanne Ellul teaches Maltese at Junior College. Her research interests include synchronic linguistics, with a special interest in morphology and semantics. Other research interests include stylistics and the morphological analysis of literary texts. Her first thesis focused on quadrilateral verbs whilst her second thesis focused on deverbal nouns. She also presented part of this research at an international conference in Bratislava. Other studies that she has written were published in local magazines. Ellul also writes poetry, novels and children's books; she has also penned plays and short stories. She has won a number of awards and her work has also been published abroad.

Appendici 1

Din il-lista ta' neologiżmi/kliem ġdid bl-ebda mod m'hija eżawrenti imma tiġbor fiha kliem maħluq ġdid f'dawn l-aħħar snin miġbur minn sorsi differenti u cċekkja għall-okkorrenzi fl-MLRS.

NEOLOGIŻMU	TIFSIRA	SORS	AWTUR	MLRS (okkorrenzi)
andropawża (n.)	mill-Ingliz <i>andropause</i> ; menopawża tal-irġiel	Kelma Kelma	Michael Spagnol	1
arjurant (n.)	xi hadd injorant li lanqas il-kelma injorant ma jaf jgħid	Kelma Kelma	Michael Spagnol	2
awwissjana (n./aġġ.)	serata f'Awwissu	Kummissjoni Armar Marija Annunzjata, Hal Tarxien		0
bebbuxata (n.)	ikla bebbux	Kunsill Lokali Siġġiewi		0
bjondata (n.)	stupidaġni	Kelma Kelma	Michael Spagnol	0
borrinu (n.)	bl-Ingliż <i>snowman</i>	Kelma Kelma	Michael Spagnol	3
ċattini (n.)	bħal galletti kbar u ċatti	Tal-Furnar		0
ewro (n.)	munita, bl-Ingliż <i>euro</i>	Il-Kunsill Nazzjonali tal-Ilseien Malti		40,305
fottifesti (n.)	bl-Ingliż <i>killjoy</i> ; xi hadd li jfotti l-festi, joqtol il-gost tan-nies	Kelma Kelma	Michael Spagnol	0
fruttata (n.)	Bl-Ingliż <i>smoothie</i>	<i>Tikka Malti 1a</i>	Clare Azzopardi/ Leanne Ellul	0
ftajjarija (n.)	Post li jsajjar il-ftajjar	Gululu		0
geddumu	(wiċċinu) :(Kelma Kelma	Michael Spagnol	0
għalabibizmu (n.)	indifferenza, meta tiġi għalabiebek; l-att li tiġi taqa' u tqum minn kollo u kulħadd	Kelma Kelma	Michael Spagnol	0
għemżu	(wiċċinu) ;)	Kelma Kelma	Michael Spagnol	0

NEOLOGIŽMU	TIFSIRA	SORS	AWTURI	MLRS (okkorrenzzi)
ilsienu	(wiċċinu) :P	Kelma Kelma	Michael Spagnol	0
ittre (n.)	ittra elettronika		Olvin Vella	12
kažinata (n.)	lejla f'kažin, ħin twil f'kažin, ħarġa l-kažin	Studenti MCAST L-Għaqda tal-Malti MŽPN MMSA Leisure SACES Kažin Banda KSJC	Varji	0
kejkina (n.)	kejk żgħir; cupcake	Kumpanija Privata Kelma Kelma	Michael Spagnol	0
leglegin (n.)	Nies li jlegilgu	Ħanut		2
logħoburist (n.)	min jibgħat messaġġi lil shabu biex jilaghbu fuq Facebook	Kelma Kelma	Michael Spagnol	0
movembru (n.)	<i>movember</i> ; portmanteau tad-diminutiv Awstraljan-Ingliż għal mustaċċi “mo” u “Novembru”; matul ix-xahar ta’ Novembru l-irġiel ikabbru l-mustaċċi biex ikabbru l-kuxjenza dwar is-saħħha tar-raqel	Kelma Kelma	Michael Spagnol	0
neologażmu (n.)	meta jaqbdek eċċitament meta toħloq kelma (neologiżmu) ġidida	Kelmet il-Malti	Paolo Cassar Manghi	0
nisatur (n.)	bl-Ingliż <i>womanizer</i> ; xi ħadd li jgħen in-nisa warajh	Kelma Kelma	Michael Spagnol	0
nomofobia (n.)	mill-Ingliż <i>nomophobia</i> ; il-biża' li tinqabad mingħajr mobile	Kelma Kelma	Michael Spagnol	2
pavaljun (n.)	<i>drop-down menu</i>			0
pulpetterija (n.)	Post li jsajjar il-pulpetti	Gululu		0

NEOLOGIZMU	TIFSIRA	SORS	AWTURI	MLRS (okkorrenzi)
qabżitlu	(wiċċinu) :@	Kelma Kelma	Michael Spagnol	0
ravjulata (n.)	Ikla ravjul	Sala Parrokkjali Mount Carmel Band Club Marija Reginā Marsa diversi posts fuq Facebook		24
sakrangħas (n.)	xi hadd li jkollu ħafna ngħas u allura jkun qisu fis-sakra	Kelma Kelma	Michael Spagnol	0
salottier (n.)	min jiffrekwenta l-grupp <i>The Salott</i> fuq Facebook	Kelma Kelma	Michael Spagnol	0
sapjosesswali (aġġ.)	mill-Ingliz <i>sapiosexual</i> ; persuna miġbuda sesswalment lejn l-intelligenza ta' ħaddieħor	Kelma Kelma	Michael Spagnol	1
snackeria (n.)	post li minnu tista' tixtri snack	ħanut		0
splodut (aġġ.) ¹	xi hadd nofs ras	Kelma Kelma	Michael Spagnol	29
stessu (n.)	ritratt tiegħek innifsek	Kelmet il-Malti	Leli Forte	73
tawlini (n.)	stikek twal tal-ikel b'ingredjenti simili għall-galletti	Tal-Furnar		0
tbissimu	(wiċċinu) :)	Kelma Kelma	Michael Spagnol	0
tiffrejjpja (v.)	kelma komposta minn Facebook u 'rape'; meta xi hadd iħalli Facebook miftuħ u "jirrepjaw" il-Facebook tiegħu/tagħha	Kelma Kelma <i>Frape</i>	Michael Spagnol Clare Azzopardi	1

¹ Xi drabi, fl-MLRS tintuża bis-sens indikat hawn.

NEOLOGIŽMU	TIFSIRA	SORS	AWTURI	MLRS (okkorrenzi)
tillajkja (v.)	tagħfas like fuq il-post ta' xi ħadd fuq Facebook	Kelma Kelma	Michael Spagnol	1
tinnerdja (v.)	min hu nerd jagħmel hekk	Kelma Kelma	Michael Spagnol	0
tinstagramma (v.)	ittella' ḥafna ritratti fuq Instagram	Kelma Kelma	Michael Spagnol	0
tissajfaggija (v.)	tieħu pjaciż bis-sajf; tqatxa' sajf shiħ tagħmel affarrijiet ta' għost	Kelma Kelma	Michael Spagnol	0
tistremmex (v.)	tistrieh u tixxemmex	Kelma Kelma/Merlin Publishers/ToM	Michael Spagnol	0
titbarmel (v.)	ispirata mill- <i>Ice Bucket Challenge</i> ; titfa' barmil ilma kiesah siġġ fuq rasek	Kelma Kelma	Michael Spagnol	0
titmandar (v.)	issir mandra, nghidu aħna jekk tixrob	Kelma Kelma	Michael Spagnol	1
titmazzaz (v.) ²	issir mazza, jiġifieri ħelu u gustuż u jkun fik ġisem	Kelma Kelma	Michael Spagnol	
warazza (n.)	min għandu l-posterjuri attramenti	Kelma Kelma	Michael Spagnol	0
wiċċinu	stampu ta' wiċċi digitali li jesprimi xi idea, ħsieb jew emozzjoni	Kelma Kelma	Michael Spagnol	0
xorbaġżmu (n.)	is-sodisfazzjon li tieħu mix-xorb	Kelma Kelma	Michael Spagnol	0
žiblata (n.)	serata li matulha ssir žibel	Funky Monkey		0

2 Insibu 184 okkorrenza tal-kelma *mazza* fl-MLRS. Numru ta' drabi tintuża fis-sens ta' ħelu/gustuż/ġisem.

